



JANUARY 27, 2026
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ
ಧಾರವಾಡ

ಪ್ರದೇಶ ಸಮಾಚಾರ

<><><>

ಹೊಸ ದಿಲ್ಲಿಯ, ಕರ್ತವ್ಯ ಪಥದಲ್ಲಿ ಜರುಗಿದ, 77ನೇ ಗಣರಾಜ್ಯೋತ್ಸವದ ವರ್ಣರಂಜಿತ ಕವಾಯತಿನಲ್ಲಿ, ಭಾರತದ ಗಡಿಗಳ ರಕ್ಷಣೆಯಲ್ಲಿ ಮಹತ್ವದ ಪಾತ್ರ ವಹಿಸುತ್ತಿರುವ, ಪ್ರಾಣಿ, ಪಕ್ಷಿಗಳು ಸೈನಿಕರೊಂದಿಗೆ ಪ್ರಥಮ ಬಾರಿಗೆ, ಹೆಜ್ಜೆ ಹಾಕಿದ್ದು, ವಿಶೇಷವಾಗಿತ್ತು. ಭಾರತದ ಸೈನ್ಯ ಪಡೆಗಳ, ವಿವಿಧ ವಿಭಾಗಗಳಲ್ಲಿ ಕರ್ತವ್ಯ ನಿರತ, ಪ್ರಾಣಿ ಹಾಗೂ ಪಕ್ಷಿ ಪಡೆಯ, ಬ್ಯಾಕ್ಟಿಯನ್ ಒಂಟೆಗಳು, ರುನ್‌ಸ್ಕಾರ್ ಕುದುರೆಗಳು, ಬ್ಲಾಕ್ ಕೈಟ್ ಹದ್ದುಗಳು, ಮುಧೋಳ ಪೌಂಡ್ ತಳಿ ಶ್ವಾನಗಳು ಸೇರಿದಂತೆ, ರಾಂಪುರ್, ಚಿಪ್ಪಿಪರೈ, ಕೊಂಬೈ ಮತ್ತು ರಾಜಪಾಳಯಂ ಶ್ವಾನ ತಳಿಗಳು, ಶಿಸ್ತು ಬದ್ಧ ಸೈನಿಕರಂತೆ, ವಿಶಿಷ್ಟ ಪೋಷಾಕು ಧರಿಸಿ, ಕವಾಯತು ಕೈಗೊಂಡಿದ್ದು, ಜಗತ್ತಿನ ಗಮನ ಸೆಳೆಯಿತು.

<><><>

ಬೆಳಗಾವಿಯ ಸರ್ದಾರ್ ಮೈದಾನದಲ್ಲಿ, ಪಶುಪಾಲನೆ ಮತ್ತು ಪಶು ವೈದ್ಯಕೀಯ ಇಲಾಖೆ ಆಯೋಜಿಸಿದ್ದ, ಶ್ವಾನ ಮತ್ತು ಬೆಕ್ಕುಗಳ ಪ್ರದರ್ಶನ, ನಯನ ಮನೋಹರವಾಗಿತ್ತು. ಜಿಲ್ಲಾ ಉಸ್ತುವಾರಿ ಸಚಿವ, ಸತೀಶ ಜಾರಕಿಹೊಳಿ, ಶ್ವಾನ ಮತ್ತು ಬೆಕ್ಕುಗಳ ಪ್ರದರ್ಶನಕ್ಕೆ ಚಾಲನೆ ನೀಡಿ, ವೀಕ್ಷಿಸಿ, ಶ್ವಾನಗಳ ಆರೈಕೆ, ತರಬೇತಿ ಹಾಗೂ ಪ್ರಾಣಿ ಹಿಂಸೆ ವಿರುದ್ಧ ಜಾಗೃತಿಯ ಅಗತ್ಯತೆಯನ್ನು ಹಂಚಿಕೊಂಡರು.

10 ವರ್ಷಗಳ ಬಳಿಕ, ಬೆಳಗಾವಿಯಲ್ಲಿ ನಡೆದ ಶ್ವಾನ ಪ್ರದರ್ಶನದಲ್ಲಿ, ಬೀದಿ ನಾಯಿಗಳ ದತ್ತು ಯೋಜನೆ ಬಗ್ಗೆ, ಜನ ಜಾಗೃತಿ ಮೂಡಿಸಲಾಯಿತು.

<><><>

ಧಾರವಾಡ ಜಿಲ್ಲೆ, ಹುಬ್ಬಳ್ಳಿ ವಿಮಾನ ನಿಲ್ದಾಣದಲ್ಲಿ, ಚಿರತೆಯೊಂದನ್ನು ಅರಣ್ಯ ಇಲಾಖೆ, 48 ದಿನಗಳ ಸತತ ಕಾರ್ಯಾಚರಣೆ ಬಳಿಕ, ಸೆರೆ ಹಿಡಿಯುವಲ್ಲಿ, ಯಶಸ್ವಿಯಾಗಿದೆ. ವಿಧಾನಸಭೆ ವಿಪಕ್ಷ ಉಪ ನಾಯಕ ಹಾಗೂ ಧಾರವಾಡ ಪಶ್ಚಿಮ ವಿಧಾನಸಭಾ ಕ್ಷೇತ್ರದ ಶಾಸಕ ಅರವಿಂದ ಬೆಲ್ಲದ, ಈ ಕುರಿತು, ಎಕ್ಸ್ ಮಾಧ್ಯಮದಲ್ಲಿ, ಶ್ಲಾಘಿಸಿದ್ದಾರೆ. ಚಿರತೆ ಸೆರೆ ಕಾರ್ಯಾಚರಣೆಯಲ್ಲಿ, ಮಾರ್ಗದರ್ಶನ ಮಾಡಿದ, ಹೊಳೆಮಂತ್ರಿ ನೇಚರ್ ಕಾನ್ಸರ್ವೇಶನ್ ಫೌಂಡೇಷನ್ ಸಂಸ್ಥಾಪಕ, ವನ್ಯಜೀವಿ ತಜ್ಞ, ಸಂಜಯ ಗುಬ್ಬಿ ಅವರನ್ನು, ಅಭಿನಂದಿಸಿದ್ದಾರೆ.

<><><>

ಸಂಜಯ ಗುಬ್ಬಿ ಅವರು ಸಾರ್ವಜನಿಕ ಹಿತದೃಷ್ಟಿಯಿಂದ, ಆಕಾಶವಾಣಿ ಮೂಲಕ, ಮಾಹಿತಿ ಹಂಚಿಕೊಂಡಿದ್ದಾರೆ.

<><><>

ಡಾ. ಸಂಜಯ ಗುಬ್ಬಿ ದ್ವನಿ 35 ಸೆಕೆಂಡುಗಳು

<><><>

ಬೀದರ್ ಹಾಗೂ ಹೊನ್ನೇಕೇರಿ ಅರಣ್ಯ ಪ್ರದೇಶದ ಸುತ್ತಲಿನ ಗ್ರಾಮಗಳಲ್ಲಿ, ಚಿರತೆ ಓಡಾಟವನ್ನು, ಗ್ರಾಮಸ್ಥರು ಗುರುತಿಸಿದ್ದಾರೆ. ಜಿಲ್ಲಾ ಉಸ್ತುವಾರಿ ಹಾಗೂ ಅರಣ್ಯ ಖಾತೆ ಸಚಿವ ಈಶ್ವರ ಖಂಡ್ರೆ, ಜಿಲ್ಲಾ ಅರಣ್ಯಾಧಿಕಾರಿಗಳು, ಜಿಲ್ಲಾಧಿಕಾರಿ, ಜಿಲ್ಲಾ ಪಂಚಾಯಿತಿ ಸಿ.ಇ.ಓ. ಹಾಗೂ ಪೊಲೀಸ್ ವರಿಷ್ಠಾಧಿಕಾರಿ ಅವರೊಂದಿಗೆ ತುರ್ತು ಸಭೆ ನಡೆಸಿ, ಅಗತ್ಯ ಮುನ್ನೆಚ್ಚರಿಕೆ ಕ್ರಮದ ಜೊತೆಗೆ, ಚಿರತೆಯನ್ನು ಬಂಧಿಸಿ, ಸುರಕ್ಷಿತವಾಗಿ ಕಾಡಿಗೆ ಬಿಡಲು, ಕಾರ್ಯಾಚರಣೆ ಆರಂಭಿಸಲು, ಸೂಚಿಸಿದರು.

<><><>

ದಾವಣಗೆರೆ ಜಿಲ್ಲೆಯಲ್ಲಿ, ಡಿಜಿಟಲ್ ಆರ್ಥಿಕತೆಯನ್ನು ಉತ್ತೇಜಿಸಲು, ಸಂಸದರಾದ ಪ್ರಭಾ ಮಲ್ಲಿಕಾರ್ಜುನ, ತಮ್ಮ ಗೃಹ ಕಚೇರಿಯಲ್ಲಿ, 'ವಿ 'ನ್ ದಾವಣಗೆರೆ' ತಂಡದೊಂದಿಗೆ, ಮಹತ್ವದ ಸಭೆ ನಡೆಸಿದರು. ಕರ್ನಾಟಕ ಡಿಜಿಟಲ್ ಇಕಾನಮಿ ಮಿಷನ್ ಪ್ರತಿನಿಧಿಗಳು ಹಾಗೂ ಜಿಲ್ಲಾಧಿಕಾರಿ ಪಾಲ್ಗೊಂಡಿದ್ದ ಸಭೆಯಲ್ಲಿ, ಮೆಡ್‌ಟೆಕ್ ಸೆಂಟರ್ ಆಫ್ ಎಕ್ಸಲೆನ್ಸ್ ಯೋಜನೆಗಳ ಕುರಿತು, ಚರ್ಚೆ ನಡೆಯಿತು ಎಂದು, ಸಂಸದರು ತಿಳಿಸಿದ್ದಾರೆ.

<><><>

ಬೆಳಗಾವಿ ಜಿಲ್ಲೆ, ಚಿಕ್ಕೋಡಿ ನಗರದಲ್ಲಿ, ಸಾರ್ವಜನಿಕ ಗ್ರಂಥಾಲಯ ಇಲಾಖೆ, ರಾಜಾರಾಮ ಮೋಹನ ರಾಯ್ ಪ್ರತಿಷ್ಠಾನ ಯೋಜನೆಯಡಿ ನಿರ್ಮಿಸಿದ, ನೂತನ ಸಾರ್ವಜನಿಕ ಗ್ರಂಥಾಲಯವನ್ನು ಸಂಸದರಾದ ಪ್ರಿಯಾಂಕಾ ಜಾರಕಿಹೊಳೆ ಹಾಗೂ ಶಾಸಕ ಗಣೇಶ ಹುಕ್ಕೇರಿ, ಉದ್ಘಾಟಿಸಿದರು. ಜ್ಞಾನವೇ ಶಕ್ತಿ. ಸಾರ್ವಜನಿಕರ ಜ್ಞಾನಾರ್ಜನೆಗೆ, ಉತ್ತಮ ವಾತಾವರಣ ಒದಗಿಸುವ ಉದ್ದೇಶದಿಂದ ನಿರ್ಮಿಸಲಾದ ಈ ಗ್ರಂಥಾಲಯ, ಓದು ಸಂಸ್ಕೃತಿಯ ಬೆಳವಣಿಗೆಗೆ ಹಾಗೂ ಬೌದ್ಧಿಕ ಶಕ್ತಿವರ್ಧನೆಗೆ ಮಹತ್ವದ ಕೇಂದ್ರವಾಗಲಿದೆ ಎಂದು, ಉಭಯ ಜನಪ್ರತಿನಿಧಿಗಳು ಆಶಿಸಿದರು.

<><><>

ಬೆಳಗಾವಿ ಜಿಲ್ಲೆ, ಸವದತ್ತಿ ಯಲ್ಲಮ್ಮ ಪುರಸಭೆಯನ್ನು ನಗರಸಭೆಯಾಗಿ ಉನ್ನತೀಕರಿಸಿದ ಸಂಭ್ರಮದ ಆಚರಣೆಯಲ್ಲಿ, ಶಾಸಕ ವಿಶ್ವಾಸ ವೈದ್ಯ ಪಾಲ್ಗೊಂಡಿದ್ದರು. ಸವದತ್ತಿ ಪಟ್ಟಣದ ಜನಸಂಖ್ಯೆ ಹಾಗೂ ಬೆಳೆಯುತ್ತಿರುವ ಅಗತ್ಯಗಳಿಗೆ ತಕ್ಕಂತೆ, ಹೆಚ್ಚಿನ ಅನುದಾನ, ಉತ್ತಮ ಮೂಲಸೌಕರ್ಯ ಹಾಗೂ ಆಡಳಿತಾತ್ಮಕ ಬಲವರ್ಧನೆಗೆ, ಈ ಉನ್ನತೀಕರಣ, ಅತ್ಯಂತ ಸಹಕಾರಿ. ಸವದತ್ತಿಯ ಸಮಗ್ರ ಅಭಿವೃದ್ಧಿಯ ಹೊಸ ಅಧ್ಯಾಯ, ಇನ್ನು ಆರಂಭವಾಗಲಿದೆ ಎಂದರು.

<><><>

ಮಿಸ್ಟರ್ ಕಲ್ಯಾಣ ಕರ್ನಾಟಕ 2026, ರಾಜ್ಯ ಮಟ್ಟದ, ಪುರು 'ರ ದೇಹದಾರ್ಢ್ಯ ಸ್ಪರ್ಧೆ, ಎಡೆ ದೊರೆ ನಾಡು, ರಾಯಚೂರು ಜಿಲ್ಲಾ ಉತ್ಸವ-2026ರ ಅಂಗವಾಗಿ, ನಾಳೆ 28 ರಂದು, ಸಂಜೆ 4 ಗಂಟೆಗೆ, ನಗರದ ಮಹಾತ್ಮ ಗಾಂಧಿ ಜಿಲ್ಲಾ ಕ್ರೀಡಾಂಗಣದಲ್ಲಿ ನಡೆಯಲಿದೆ. ಆಸಕ್ತ ದೇಹದಾರ್ಢ್ಯ ಪಟುಗಳು, ಹೆಸರು ನೋಂದಾಯಿಸಿ, ಸ್ಪರ್ಧೆಯಲ್ಲಿ ಪಾಲ್ಗೊಳ್ಳುವಂತೆ, ಅಪರ ಜಿಲ್ಲಾಧಿಕಾರಿ ಕೋರಿದ್ದಾರೆ.

<><><>

ಇಂದು, ಶ್ರೀ ಮಧ್ವ ನವಮಿ. ಶ್ರೀ ಮಧ್ವಾಚಾರ್ಯರರು, ಬದರಿಕಾಶ್ರಮಕ್ಕೆ ಪ್ರಯಾಣ ಬೆಳೆಸಿ, ಅದೃಶ್ಯರಾದ ಪುಣ್ಯ ದಿನವೇ, ಮಧ್ವ ನವಮಿ. ವಾಯುದೇವರ ಮೂರನೇ ಅವತಾರವಾಗಿ, ದ್ವೈತ ಸಿದ್ಧಾಂತವನ್ನು ಜಗತ್ತಿಗೆ ಸಾರಿದ, ಆಚಾರ್ಯ ಮಧ್ವರ ಜ್ಞಾನದ ದೀಪ, ತಮ್ಮೆಲ್ಲರ ಬಾಳಿನಲ್ಲಿ ಬೆಳಗಲಿ ಎಂದು, ಕೇಂದ್ರ ಸಚಿವ ಪ್ರಲ್ಹಾದ ಜೋಶಿ, ಶುಭಾಶಯ ಕೋರಿದ್ದಾರೆ.

<><><>

ಬಂಗಳ ಕೊಲ್ಲಿಯಲ್ಲಿ ವಾಯುಭಾರ ಕುಸಿತದ ಹಿನ್ನೆಲೆ, ರಾಜಧಾನಿ ಬೆಂಗಳೂರು ಸೇರಿದಂತೆ, ದಕ್ಷಿಣ ಒಳನಾಡಿನ, 9 ಜಿಲ್ಲೆಗಳಲ್ಲಿ, ಚಳಿ ವಾತಾವರಣ ಮುಂದುವರೆಯುವ ನಿರೀಕ್ಷೆ ಇದ್ದು, ಇಂದು ಹಲವೆಡೆ ತುಂತುರು ಮಳೆಯಾಗಲಿದೆ ಎಂದು, ಹವಾಮಾನ ಇಲಾಖೆ ಮುನ್ಸೂಚನೆ ನೀಡಿದೆ. ಮೈಸೂರು, ಚಾಮರಾಜ ನಗರದಲ್ಲಿ ಮೋಡ ಕವಿದ ವಾತಾವರಣವಿರಲಿದೆ. ಕೊಡಗು ಹಾಗೂ ಹಾಸನದಲ್ಲಿ ತಂಗಳಿ, ಮಲೆನಾಡಿನ ಶಿವಮೊಗ್ಗ ಮತ್ತು ಚಿಕ್ಕಮಗಳೂರಿನಲ್ಲಿ, ಮಳೆಯಾಗುವ ಮುನ್ಸೂಚನೆ ಇದೆ. ಧಾರವಾಡದಲ್ಲಿ ನಿನ್ನೆ ರಾತ್ರಿ ಹಾಗೂ ಬೆಳಗಿನ ಜಾವ ತುಂತುರು ಮಳೆಯಾಗಿದೆ. ಬೆಳಗ್ಗೆ ಹಾಗೂ ಸಂಜೆ ತಂಗಳಿ ಬೀಸುತ್ತಿದೆ.



ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ.